



PR231152

21.07.2023

3



STQARRIJA MIS-SEGRETARJAT PARLAMENTARI GHALL-FONDI EWROPEJ

Aktar għarfien dwar kif il-fondi Ewropej jikkontribwixxu għal kwalità ta' hajja ahjar

Hekk kif wasal fi tmiemu l-pakkett ta' fondi Ewropej 2014-2020, Servizzi Ewropej f'Malta (SEM) qed itella' diversi inizjattivi biex jizzied l-għarfien dwar il-proġetti li gawda minnhom pajjiżna.

Waħda minn dawn l-inizjattivi huwa l-programm 'EU Funds and Me', li għalih qed jipparteċipaw tfal li jattendu Skolasajf minn 35 centru differenti madwar Malta u Għawdex. F'dawn iċ-ċentri qed jintuża materjal interattiv u loġħob li jinkoraġġixxu lit-tfal biex jitgħallmu aktar dwar l-Unjoni Ewropea u kif il-fondi Ewropej intużaw f'diversi proġetti f'pajjiżna.

Is-Segretarju Parlamentari għall-Fondi Ewropej Chris Bonett iltaqa' mat-tfal li jattendu Skolasajf fiċ-ċentru ta' Ħal Tarxien u tkellem magħhom dwar kif il-firxa wiesgħa ta' proġetti kofinanzjati mill-Unjoni Ewropea jistgħu jtejbu l-kwalità tal-ħajja ta' kull min jgħix f'pajjiżna.

Waqf dan l-avveniment tnediet ukoll kompetizzjoni fotografika mtellgħa minn SEM flimkien mal-Malta Photographic Society. L-għan tal-kompetizzjoni fotografika hu li jizzied l-għarfien dwar kif il-fondi Ewropej matul is-snin għollew il-kwalità tal-ħajja u tejbu l-iżvilupp tal-pajjiż.

Is-Segretarju Parlamentari Bonett qal li hekk kif se jintemmu l-programmi operattivi għas-snin 2014-2020, wasal ukoll iż-żmien li ċ-ċittadini jaraw kif inbidel il-pajjiż fl-aħħar seba' snin permezz tal-fondi Ewropej u kif ser jinholoq pont għal dak li ġej permezz tal-fondi mill-pakkett ta' €2.25 biljun li rnexxielu jinnegozja pajjiżna.

“Grazzi għal dawn l-inizjattivi bosta ser ikunu jistgħu jgawdu l-frott ta' dawn il-fondi u japprezzaw il-bidliet għall-aħjar li għadda minnhom pajjiżna,” temm jgħid is-segretarju parlamentari.

Il-Kap Eżekuttiv ta' SEM, Denise Fiorentino, spjegat li r-ritratti tal-kompetizzjoni fotografika se jkunu esibiti għall-pubbliku aktar tard din is-sena. “Permezz ta' dawn l-inizjattivi u oħrajn, inkomplu nżidu l-għarfien dwar il-benefiċċji li l-fondi Ewropej qed jagħmlu biex tkompli titjeb il-kwalità tal-ħajja tal-Maltin u tal-Għawdxin kollha.”

Il-President tal-Malta Photographic Society, Stephen Buhagiar, spjega li t-tema ġenerali ta' din il-kompetizzjoni hija, 'Il-Fondi Ewropej għal Kwalità ta' Hajja Ahjar' u l-fotografi li jipparteċipaw fil-kompetizzjoni huma mitluba jagħzlu proġetti kofinanzjati mill-Unjoni Ewropea skont firxa wiesgħa ta' temi, fosthom it-titjeb tal-prodott turistiku, investimenti fis-saħħa, fl-edukazzjoni u t-trasport, it-tibdil fil-klima u l-enerġija, il-ħarsien tal-patrimonju storiku u kulturali, l-inklużjoni soċjali, iż-żgħażaġh, in-negozji, il-biedja u s-sajd, u hafna oħrajn.



GOVERNMENT OF MALTA
DEPARTMENT OF INFORMATION

PRESS RELEASE

Is-sottomissjonijiet għal din il-kompetizzjoni fotografika jagħlqu fil-31 ta' Awwissu 2023 u jistgħu jiġu aċċessati mill-website tal-Malta Photographic Society, fejn wieħed jista' jsib ukoll it-termini u l-kundizzjonijiet tal-kompetizzjoni.